

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీశంకరాచార్య విరచితం  
॥ శ్రీహరిశరణాష్టకం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikkana** font.

శ్రీః

## ॥ శ్రీహరిశరణాష్టకం ॥

ధ్యేయం వదంతి శివమేవ హి కేచిదన్యే  
శక్తిం గణేశమపరే తు దివాకరం పై |  
రూపైస్తు తైరపి విభాసి యతస్త్వమేవ  
తస్మాత్ త్వమేవ శరణం మమ శంఖపాణే || 1 ||

నో సోదరో న జనకో జననీ న జాయా  
నైవాత్మజో న చ కులం విపులం బలం వా |  
సందృశ్యతే న కిల కోఽపి సహాయకో మే  
తస్మాత్ త్వమేవ శరణం మమ శంఖపాణే || 2 ||

నోపాసితా మదమపాస్య మయా మహాంత-  
స్థీర్థాని చాస్తికథియా న హి సేవితాని |  
దేవార్చనం చ విధివన్న కృతం కదాపి  
తస్మాత్ త్వమేవ శరణం మమ శంఖపాణే || 3 ||

దుర్వాసనా మమ సదా పరికర్షయంతి  
చిత్తం శరీరమపి రోగగణా దహంతి |  
సంజీవనం చ పరహస్తగతం సదైవ  
తస్మాత్ త్వమేవ శరణం మమ శంఖపాణే || 4 ||

పూర్వం కృతాని దురితాని మయా తు యాని  
స్మృత్వాఽఖిలాని హృదయం పరికంపతే మే |  
ఖ్యాతా చ తే పతితపావనతా తు యస్మాత్  
తస్మాత్ త్వమేవ శరణం మమ శంఖపాణే || 5 ||

దుఃఖం జరాజననజం వివిధాశ్చ రోగాః  
 కాకశ్వసూకరజనిర్నిరయే చ పాతః।  
 తే విస్మృతేః ఫలమిదం వితతం హి లోకే  
 తస్మాత్ త్వమేవ శరణం మమ శంఖపాణే॥ 6 ॥

నీచోఽపి పాపవలితోఽపి వినిందితోఽపి  
 బ్రూయాత్ తవాహమితి యస్తు కిలైకవారం।  
 తం యచ్ఛసీశ నిజలోకమితి వ్రతం తే  
 తస్మాత్ త్వమేవ శరణం మమ శంఖపాణే॥ 7 ॥

వేదేషు ధర్మవచనేషు తథాగమేషు  
 రామాయణేఽపి చ పురాణకదంబకే వా।  
 సర్వత్ర సర్వవిధినా గదితస్త్వమేవ  
 తస్మాత్ త్వమేవ శరణం మమ శంఖపాణే॥ 8 ॥

॥ ఇతి శ్రీహరిశరణాష్టకం సమాప్తం॥